



Son illər ölkənin sosial-iqtisadi inkişafının nəticələri Azərbaycanın ikinci böyük şəhəri olan Gəncədə də hər addımda hiss olunur. Görülən abadlıq və quruculuq işləri bu qədim şəhərə yeni görkəm verib, sorağını yaxın və uzaq ellərə yayıb. Bunu şəhərə gələn turistlərin sayının artması da sübut edir.

Sentyabr ayının 28-də başlayan və oktyabrın 8-nə kimi davam edən III MDB Oyunlarının Gəncədə keçirilməsi isə o demək idi ki, şəhər hər cür beynəlxalq tədbirlərin keçirilməsi üçün də geniş imkanlara malikdir. Bununla belə, beynəlxalq yarışdan əvvəl şəhərdə geniş abadlıq və quruculuq işləri görüldü. Şəhərin içməli su və təbii qaz təchizatının yaxşılaşdırılması, müasir küçə işıqlandırılması sisteminin qurulması, çoxmənzilli yaşayış binalarının fəsadlarının və dam örtüklərinin yenilənməsi, yolların təmiri, mədəniyyət, səhiyyə və təhsil ocaqlarının müasir tələblər səviyyəsində yenidən qurulması istiqamətində mühüm tədbirlər həyata keçirildi. Bu işlər təkcə şəhər mərkəzini yox, ətraf küçə və yaşayış massivlərini də əhatə etdi.

Gəncədə həyata keçirilən ən önəmli və genişmiqyaslı tədbirlərdən biri "Açıq Kommunal İnfrastruktur Proqramı II" layihəsidir. Şəhərin içməli su təchizatı və kanalizasiya sistemlərinin yenidən qurulmasını hədəfləyən layihə çərçivəsində su təchizatı sisteminin yenidən qurulması üzrə işlərin 43, kanalizasiya sisteminin yenidən qurulması üzrə isə 40 faizi icra olundu.

Gəncənin küçələrinin, qəsəbə və məhəllədəxili yollarının asfaltlanması da sözügedən layihəyə paralel şəkildə aparıldı. Su-kanalizasiya sistemlərinin yenilənməsi işləri tam başa çatdı 100-ə yaxın küçədə abadlıq işləri görüldü, 70 faizdən artıq küçədə təmir işləri aparıldı, 50-yə yaxın küçənin asfalt örtüyü yeniləndi.

III MDB Oyunları gəncəlilərə unudulmaz anlar yaşatdı

Şəhərdə icra olunan digər irimiqyaslı layihə müasir küçə işıqlandırılması sistemlərinin qurulması oldu. Layihə çərçivəsində ümumi uzunluğu 245 kilometr olan kabel xəttinin çəkilməsi, 8155 işıq dirəyinin quraşdırılması işləri başa çatdırıldı. 400-ə yaxın küçədə 7650 işıq dirəyi quraşdırılaraq qismən istifadəyə verildi. Aparılan yoxlama və quraşdırma işləri tam yekunlaşıqdan sonra yeni işıq dirəkləri quraşdırılmış bütün ərazilərə enerjinin verilişi təmin olundu.

Gəncədə çoxmənzilli yaşayış binalarının dam örtüklərinin yenilənməsi və fəsadlarının təmirinə də diqqətlə yanaşıldı. Qeyd edək ki, şəhərdə ümumilikdə 865 çoxmənzilli yaşayış binası mövcuddur və oyunlar ərəfəsində onlardan 645-nin dam örtüyü tamamilə yeniləndi. Çoxmənzilli yaşayış binalarının fəsadlarının təmiri ilə bağlı da

müəyyən işlər görüldü. Həmçinin bu cür binaların həyətlərinin abadlaşdırılmasına başlandı. Şəhər icra hakimiyyətinin dəstəyi ilə Kəpəz və Nizami bələdiyyələri tərəfindən şəhər ərazisində "Abad məhəllə"lər salındı. Məhəllələrə asfalt döşəndi, tamet daşlar vuruldu, yeni bardurlar, işıq dirəkləri quraşdırıldı, məişət tullantıları üçün

konteynerlər qoyuldu. Eyni zamanda yaşıllaşdırma işləri aparıldı, dekorativ ağaclar əkildi, yaşıllıqların suvarılması üçün su xətləri çəkildi. Sakinlərin istirahəti də nəzərə alındı. Məhəllələrə söhbətgahlar və oturmaqalar qoyuldu, uşaq meydançaları quraşdırıldı.

Şəhərin yaşıllıq zolaqlarının qorunub saxlanması, yeni yaşıllıq zolaqlarının salınması istiqamətində də işlər həyata keçirildi. III MDB Oyunları ərəfəsində və yarışların davam etdiyi günlər yaşıllıq zolaqlarına daimi qulluq göstərilir, şəhər ərazisində mütəmadi olaraq iməcilik və ağacəkmə akasiyaları təşkil olunurdu. Bu istiqamətdə atılan addımlardan biri də "Ekoloji Park Kompleksi"nin oyunlara hazırlığı oldu. Gəncə şəhər Mənzil Kommunal Təərrüfatı İstehsalat Birliyinin "Gülçülük sahəsi"ndə yaradılan Ekoloji Park Kompleksi şəhərə gələn idmançı-

ların və turistlərin böyük marağına səbəb oldu. Ümumi sahəsi 2100 kvadratmetr olan 3 mərtəbəli oranjereya binası qonaqlarda xoş təəssürat oyatdı.

Hazırda gəncəlilər III MDB Oyunlarının təəssüratı ilə yaşayırlar. Böyük idman bayramı ruhunda keçirilən oyunlar uzun illər şəhər sakinlərinin xatirəsində qalacaq. Yarışların dövlət

başçısı və Birinci vitse-prezidentin də iştirak etdikləri açılışı isə gəncəlilərdə və qonaqlarda bir başqa ovqat yaratdı. Ali Baş Komandanın əmri ilə Azərbaycan Ordusunun erməni silahlı qüvvələrinə qarşı əks-hücum əməliyyatından bəhs edən kompozisiyalar tamaşaçılara bir daha qələbənin sevincini yaşatdı. Cəbhə bölgəsindən xeyli aralıda yerləşməsinə baxmayaraq, Gəncənin düşmənin hədəfinə çevrilməsi, 5 dəfə erməni silahlı qüvvələri tərəfindən raket atəşlərinə məruz qalmasını əks etdirən panoların, eləcə də "Dəmir yumruq" maketinin meydana gətirilməsi açılışa yeni ruh qatdı. Beləcə, həmin günün xoş anları stadionda toplaşanlarda sevinclə yanaşı, qürur hissi də yaratdı.

Sabir ƏLİYEV,
"Azərbaycan"